

Ēku tal-isem Città Pinto li nghata fl-1743: **L-Arma u l-Motto ta' Hal Qormi**

Kitba ta' Dr. Joseph F. Grima

Meta wiehed jirreferi għall-arma ta' Hal Qormi, ma jistax ma jirreferix għal dak li sehħ biex giet adottata. Tista' tgħid li kulhadd jaf li hi adattazzjoni tal-arma ġentilizzja tal-Gran Mastru Emanuel Pinto de Fonseca li kien il-ħakkiem ta' Malta u tal-Ordni ta' San Ġwann għal 32 sena shaħ, mill-1741 sal-1773, l-itwal renju ta' gran mastru li qatt kellu l-Ordni fl-istorja tiegħu li tkopri aktar minn disa' mitt sena.


Hal Qormi jsir Belt

Eżattament 275 sena ilu, il-Kappillan ta' Hal Qormi, Dun Ġuzepp Vella, ipprezenta supplika (talba) lil Gran Mastru Pinto biex Hal Qormi jingħata t-titlu ta' belt b'isem li jagħzel hu stess. Fuq il-parir intellettwali u ricerkat li ngħata mis-Seniskalk⁽¹⁾ tal-Ordni, il-Baruni Ferdinand Ernst von Stadl, Pinto aċċetta t-talba tal-Kappillan Vella u għolla lil Hal Qormi għad-dinjità u gieħ ta' belt u kompli biex taha ismu stess, tant li Hal Qormi sar *Città Pinto*, jew *Belt Pinto*, bħalma jixhed id-digriet ufficjali li, fil-15 ta' Mejju 1743, gie rreġistrat bil-Latin fil-volum numru 547 tal-*Libri Bullarum* fl-arkivju tal-Ordni ta' San Ġwann: *Habita relatione, Terram Curmi erigimus in Civitatem, imponentes ei nomen Pinto*. Bir-ragun kollu, fil-25 ta' Mejju ta' kull sena, ahna l-Qormin niċċelebraw Jum Hal Qormi.

aċċetta t-talba tal-Kappillan Vella u għolla lil Hal Qormi għad-dinjità u gieħ ta' belt u kompli biex taha ismu stess



Pittura ta' Manwel Borg Gauci li turi lill-Gran Mastru Pinto jagħti lill-Kappillan Vella kopja tad-digriet li bih Hal Qormi sar belt. (Pittura fil-Kazin Banda San Ġorġ, Hal Qormi)




Id-dokument li ddikjara lil Hal Qormi bħala l-Belt Pinto. (Bil-kortesija tal-Librerija Nazzjonali ta' Malta)



L-Arma jew l-Istemma ta' Hal Qormi

Ma naħsibx li dak iż-żmien, jiġifieri fi żmien Pinto, l-irhula Maltin kellhom xi arma uffiċjali għalkemm illum, mat-twaqqif tal-Kunsilli Lokali fl-1993, kull lokalità għandha l-istemma uffiċjali tagħha. F'pubblikazzjoni tal-1971, insibu tpingġija tal-istemma ta' Hal Qormi li ngħatat din id-deskrizzjoni: "*Kwadru fidda, b'ħames qmura ħomor, f'nofs kamp aħmar u abjad (bandiera Maltija). Xi wħud iżidu wkoll fergħa tad-dwieli.*" Kienu jzidu fergħa tad-dwieli għax popolarment hemm min isostni li l-kelma *Curmi* (Qormi) ġejja mill-*Cherem*, *Carmi* jew *Carm* li jfissru *dielja*. Mhux



Tpingġija tal-arma ta' Hal Qormi f'pubblikazzjoni tal-1971.


kulhadd jaqbel ma' dan għax il-kunjom *Curmi* nsibuh fi Sqallija fis-snin 1095 u 1145 miksub bl-Għarbi u nafu li għandna diversi rhula f'Malta - bħal Hal Balzan u H'Attard - li ħadu isimhom minn kunjom. Dan seta' kien ukoll il-każ ta' Hal Qormi li qabel kien magħruf bħala *Casal Curmi*. Il-prefiss *Hal* mhu xejn ħlief taqsis tal-kelma *raħal* u allura m'għandux jintuza b'sing warajh. Inzid ukoll li, skont uħud, isem ir-raħal ġej minn kelma Griega li tfisser *konkorrenza ta' ilma* b'referenza għaż-żewġ widien li jdawruh. Għandi wkoll

Fil-każi taż-żewġ stemmi li semmejna naraw li t-tnejn li huma tnisslu mill-arma ġentilizzja tal-Gran Mastru Pinto

impressjoni li fi tfuliti kont rajt xi forma ta' arma tar-raħal li kienet tinkludi l-ilma iżda din hi biss impressjoni vaga u ma naf xejn dwar stemma ta' din ix-xorta.

L-elezzjoni għall-ewwel Kunsill Lokali ta' Hal Qormi saret nhar is-Sibt, 14 ta'

Mejju 1994. Mal-ħatra tagħhom, il-Kunsilli ngħataw l-istemma uffiċjali individwali tagħhom b'dak ta' Hal Qormi jkun deskritt b'dawn il-kliem: "*Tarka bi sfond tal-fidda u ħames nofs oqmra jħarsu 'l fuq imqegħdin 2, 1, u 2. Fuq din it-tarka hemm kuruna b'forma ta' sur, bi tliet gardjoli u bieb tal-attakk fin-nofs, kulur id-deheb.*" Fil-każi taż-żewġ stemmi li semmejna naraw li t-tnejn li huma tnisslu mill-arma ġentilizzja tal-Gran Mastru Pinto, riżultat tal-fatt li taha ismu lil Hal Qormi, *Città Pinto*, bħalma rajna fil-bidu ta' din il-kitba. Il-kuruna fuq it-tarka tfisser li dan il-post, jiġifieri Hal Qormi, għandu t-titlu ta' belt. Fil-fatt, daww il-lokalitajiet kollha li għandhom titlu ta' belt - il-Belt Valletta, l-Imdina, il-Birgu, l-Isla, Bormla, Hal Qormi, Haż-Żebbuġ, Haż-Żabbar, is-Siġġiewi, iż-Żejtun, u Victoria (Rabat) f'Għawdex - il-koll għandhom kuruna fuq it-tarka tal-istemma tagħhom.



L-arma uffiċjali preżenti ta' Hal Qormi.

Il-Gran Mastru Pinto u l-Istemma ta' Familta

Dwar Pinto nkiteb hafna - inkluż ktieb iddettaljat dwar il-ħakma twila tiegħu mill-Avukat Carmelo Testa fl-1989 li jidher li li llum hu *out of print* - u allura mhux il-każ li





Antoine Favray: Il-Gran Mastru Emanuel Pinto de Fonseca, pittura fis-sagristija tal-Konkattedral ta' San Gwann, il-Belt Valletta. (Bil-kortesija tal-Kapitlu tal-Konkattedral ta' San Gwann)

il-ħames oqmra jirreferu għall-ħames mexxejja Mori li Don Joao kien qatel f'dik il-battalja partikolari.

nniżżlu ħlief xi ftit dettalji relevanti għal din il-kitba. Kien immissel minn familja antika u mill-aktar nobbli Portugiża, iben Miguel Alvaro Pinto de Fonseca u Anna Texeira. Twieled nhar l-14 ta' Mejju 1681, ta' sentejn daħħlul fl-Ordni ta' San Ġwann, ta' 11-il sena sar paġġ tal-Gran Mastru Adrien de Wignacourt, u pprofessa bħala kavallier nhar lejlet l-Imnarja tal-1705 meta kellu 24 sena. Wettaq il-karovani, skont l-istatuti, fuq ix-xwieni tal-Ordni iżda aktar kien mixħut lejn l-istudju u l-amministrazzjoni tant li dam 20 sena jmexxi l-Kancellarija tal-Ordni. Flimkien ma' diversi qraba tul is-snin, tnejn minn ħutu kienu wkoll kavallieri ta' San Ġwann.

Meta laħaq Gran Mastru fl-1741, kien diġà kellu esperjenza twila fl-amministrazzjoni. Dam isaltan 32 sena, sal-1773 meta miet fl-età ta' 91 sena. Fi żmien saru bosta opri ta' fejda u ta' arkitettura sabiħa bħalma huma l-Berġa ta' Kastilja (illum l-Uffiċċju tal-Prim Ministru), il-Kastellanija (illum il-Ministeru tas-Saħħa), dsatax-il maħżen mill-aqwa għan-negozju tat-Trasbord li llum insejħulhom il-*Valletta Waterfront*, id-Dwana l-antika, u l-Forti Chambray f'Għawdex. Għalkemm kien bniedem Prattiku li żamm in-newtralità fi żmien ta' taqlib u gwerer, kien ukoll ambizzjuż ħafna, ħakkiem iebes u qies lilu nnifsu daqs is-slaten Ewropej. Attwalment, kien rifless tal-ħakkiema Ewropej ta' żmien.

L-istemma, jew arma ġentilizzja tal-familja tiegħu kienet turi ħames oqmra ħomor fuq sfond tal-fidda kif inhu rifless, bħalma diġà rrimarkajna, fl-arma uffiċjali prezenti ta' Haġ Qormi. Interessanti naraw kif, fil-fatt, originat u tnisslet din l-istemma. Jekk immorru lura numru ta' mijiet ta' snin, eżattament fil-Medju Evu, insibu li l-Portugal (u wkoll Spanja) għal bosta snin kienet maħkuma mill-Mori. Kienu ħafna l-battalji imdemmiya li l-Portugiżi kellhom jiġġieldu biex tinkiseb il-libertà ta' pajjiżhom. Wieħed mill-antenati tal-Gran Mastru Pinto kien Don Joao Gracia de Sousa li tqabad bil-kif biex jehles lil pajjiż mill-Mori. F'battalja partikolarment imdemmiya, Don Joao qatel ħames mexxejja Mori u mtela' bid-demmi (hekk tfisser il-kelma *pinto*) tal-għedewwa tiegħu. Minn hekk baqa'



magħruf bhala *Pinto* u addotta bhala l-arma ġentilizzja tiegħu - u hekk baqgħet għall-generazzjonijiet ta' familtu li tnisslu minnu - hames oqmra homor fuq sfond tal-fidda. Ovvjament, il-hames oqmra jirreferu għall-hames mexxejja Mori li Don Joao kien qatel f'dik il-battalja partikolari.

Il-Motto ta' Hal Qormi

Il-*motto* tal-Belt Pinto tnisslet mill-pożizzjoni ġeografika tiegħu. Hal Qormi - jew almenu l-biċċa l-kbira tiegħu - qiegħed bejn żewġ widien, Wied is-Sewda u Wied il-Kbir li l-aħħar parti tiegħu hu magħruf bhala Wied iċ-Ċawli. Dawn il-widien jingħaqdu hdejn il-korsa taż-żwiemel, il-Marsa, u jwasslu sal-parti l-aktar ġewwinija tal-Port il-Kbir. Hal Qormi qiegħed fil-baxx u mdawwar minn postijiet aktar fl-ġholi: Santa Venera lejn it-Tramuntana, Haż-Żebbuġ lejn il-Punent u Hal Luqa lejn in-Nofsinhar b'mod li bejniethom ikennuh u jostruh mhux hażin.

U hi appuntu din it-topografija li tagħti l-lok għall-*motto* ta' Hal Qormi: il-kelmiet bil-Latin *Altior ab Imo* li bil-Malti jfissru *Nogħla mill-Baxx*. Għalkemm hi verità li biex noħorġu minn beltna rridu nitilgħu t-tlajja, dan il-*motto* għandna nqisuh bhala spruna biex dejjem naħdmu biex inkunu aħjar f'kollox. U għandna bosta eżempji ta' Qormin, mejtin u hażjin, li bi bżulithom u hidmiethom juruna t-triq li dejjem għandna nagħzlu: bla ma nsemmgħu ismijiet, ingibu quddiem għajnejna dawk il-Qriema kittieba, skulturi, pitturi, għalliema u letturi, professuri, sacerdoti u isqfijiet, professjonisti, imħallfin, političi u saħansitra żewġ Presidenti tar-Repubblika Maltija. Bħalhom, għandna dejjem inharsu 'l fuq, b'rasna mgħollija biex dejjem inkomplu nogħlew mill-baxx.

Referenzi

- ¹ Is-Seniskalk kien uffiċjal għoli tal-Ordni ta' San Ġwann, tista' tgħidlu ir-right hand man tal-Gran Mastru. Meta l-gran mastru kien jahtar lil kavallier biex ikun is-seniskalk, dan kien jibqa' f'dak ix-xogħol sa mewtu.

*U hi appuntu din it-topografija
li tagħti l-lok għall-motto ta' Hal
Qormi: il-kelmiet bil-Latin Altior
ab Imo li bil-Malti jfissru Nogħla
mill-Baxx*

